

వెలుగు - భూమి

పేదరిక నిర్మూలనలో భూమి ప్రధాన పాత్ర పోషిస్తోంది . భూమి ఎంతో మందికి జీవనోపాధి, ఆర్థిక, ఆహార భద్రత కల్పించడమే కాకుండా వారికి సమాజంలో గౌరవం, హోదా కూడా కల్పిస్తోంది. అందువల్ల భూమి విలువ నానాటికీ పెరుగుతోంది.

ఇంతటి ప్రాధాన్యమున్న భూమిని కాపాడుకోవాలన్నా, ప్రభుత్వ సంస్థల సహాయంతో అభివృద్ధి పరుచుకోవాలన్నా భూమి పై పూర్తి హక్కులు, ఆధారాలు కలిగియుండాలి .

పేదరిక నిర్మూలనలో భూమి ఆవశ్యకత గుర్తించి, సెర్ప్-భూమి విభాగం భూమి కొనుగోలుతో మొదలు పెట్టి, పేదవారి భూమి సమస్యల పరిష్కారం , వారి భూముల సమగ్ర అభివృద్ధి ముఖ్య ఉద్దేశంతో ప్రతి జిల్లా యందు ల్యాండ్ సెంటర్ ను నడిపిస్తూ, సంఘాలకు పారా లీగల్ లేక కమ్యూనిటీ సర్వేయర్ ద్వారా మద్దతు కల్పిస్తూ పేదవారికి , వ్యవస్థకు మధ్య అనుసంధాన కర్తగా పనిచేస్తున్నది.

మనం మన సంఘ సమావేశాలలో భూమి అజెండా చర్చించడానికి ముందు ఈ క్రింది విధంగా భూమి ప్రతిజ్ఞ చేసి అందరూ సమగ్రమైన భూమి హక్కులు పొందేలా చూద్దాం

భూమి ప్రతిజ్ఞ

1. నేను, నా కుటుంబం మరియు నా గ్రామంలో స్వంత భూమి గాని ప్రభుత్వ భూమి గాని, ఇనాం భూమి గాని కలిగిన వారందరూ భూమిని స్వాధీనానుభవంలో ఉంచుకోనేలా,పట్టాదారు పాస్ పుస్తకాలు / టైటిల్ డీడ్లు పొందేలా మరియు రెవెన్యూ రికార్డు లలో పేరు, అనుభవం నమోదు చేసుకోనేలా నా శాయశక్తులా కృషి చేస్తాను.
2. భూమి కొనుగోలు పథకం క్రింద గాని , ప్రభుత్వ భూముల అసైన్మెంట్ క్రింద గాని, భూమి కేటాయింపు గ్రామ పి. ఓ .పి జాబితా ప్రకారం అత్యంత నిరుపేదలకు పారదర్శకంగా జరిగే విధంగా కృషి చేస్తాను . ఈ విషయంలో ఎటువంటి స్వార్థానికి గాని, ప్రలోభానికి గాని , ఒత్తిడికి గాని లొంగను.

3. ప్రభుత్వం కేటాయించిన భూములను స్వయంగా సాగు చేసుకుంటూ వారసత్వంగా అనుభవించాలే గాని వాటిని అమ్మరాదు. ప్రభుత్వ భూములను కొనడం, అమ్మడం నేరం కాబట్టి నేను ఇటువంటి నేరం చేయను మరియు ఇతరులు చేయకుండా కృషి చేస్తాను.
4. షెడ్యూల్డ్ తెగల వారు నివసించే ఏజెన్సీ ప్రాంతాలలో భూమి కేటాయింపు మరియు బదలాయింపు కేవలం షెడ్యూల్డ్ తెగల వారికి మాత్రమే జరిగేలా మరియు ఇతరులు వాటిని కొనకుండా /అనుభవించకుండా కృషి చేస్తాను.
5. రైతులు క్రొత్త కౌలు చట్టం క్రింద నిర్భయంగా తమ భూములను భూమిలేని వ్యవసాయ కూలీలకు కౌలుకు ఇచ్చేలా కృషి చేస్తాను. కౌలు రైతులందరు ఋణం, సబ్సిడీ ఎరువులు, మందులు, ఇన్సూరెన్స్, పంట నష్ట పరిహారం మరియు గుర్తింపు పొందుటకు వీలుగా “ఋణ అర్హత కార్డు” కలిగియుండేలా కృషి చేస్తాను. బ్యాంకు నుండి తీసుకున్న పంట ఋణాలు సభ్యులు సక్రమంగా చెల్లించేలా కృషి చేస్తాను.
6. నేను గ్రామంలో భూ వివాదాలు తలెత్త కుండా, శాంతికి విఘాతము కలగకుండా చూస్తాను. భూమి కొనుగోలు చేయాలనుకుంటే అమ్మే వ్యక్తి హక్కు, అనుభవాన్ని నిర్ధారించుకుని రిజిస్ట్రేషన్ ద్వారా మాత్రమే కొనుగోలు చేస్తాను.నేను ఎటువంటి పరిస్థితులలో కూడా సరిహద్దు రాళ్ళను ,గట్లను తొలగించను/మార్చను. దౌర్జన్యంగా మరొకరి భూమి లో ప్రవేశించను.
7. రెవెన్యూ లేక సివిల్ కోర్టుల్లో ఉన్న భూ సమస్యల పరిష్కారానికి “భూమి న్యాయ సహాయ” కేంద్రం ద్వారా ఉచిత న్యాయ సహాయసేవలు కల్పించడానికి కృషి చేస్తాను.
8. భూమి అభివృద్ధి అవసరమైన భూములు, నీళ్ళు పడే మెట్ట భూములు గలవారు, ప్రభుత్వ పథకాలైన ఎస్ .ఆర్. ఇ . జి. య స్ , ఇందిర జల ప్రభ మరియు సి. యమ్.యస్. ఎ క్రింద భూములను అభివృద్ధి పరుచుకొని ఎక్కువ ఆదాయం పొందడం ద్వారా పేదరికాన్ని జయించేలా కృషి చేస్తానని ప్రతిజ్ఞ చేస్తున్నాను.
